

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

இலங்கைச் சனநாயக சோசலிசக் குடியரசு வர்த்தமானப் பத்திரிகை

அதி விசேஷமானது

අංක 1495/4 - 2007 අප්‍රේල් 30 වැනි සඳුදා - 2007.04.30
1495/4 ஆம் இலக்கம் - 2007 ஆம் ஆண்டு ஏப்பிரல் மாதம் 30 ஆந் திகதி திங்கட்கிழமை

(அரசாங்கத்தின் அதிகாரத்துடன் பிரசுரிக்கப்பட்டது)

பகுதி I : தொகுதி (I) - பொது

அரசாங்க அறிவித்தல்கள்

ச.வ.பி. - 2/2005

இலங்கைச் சனநாயக சோசலிசக் குடியரசின் அரசியலமைப்பு

அரசியலமைப்பின் 155ஓ என்னும் உறுப்புரையின் (1) ஆம் பந்தியின்கீழ் அதற்கு உரித்தாக்கப்பட்ட தத்துவங்களின் பயனைக்கொண்டு தேசிய பொலிசு ஆணைக்குழுவால் ஆக்கப்பட்ட ஒழுங்குவிதிகள்

தவிசாளர்,
தேசிய பொலிசு ஆணைக்குழு.

கொழும்பு,
2007, ஏப்பிரல் 26.

விதிகள்

1. இவ்விதிகள் 2007 ஆம் ஆண்டின் தேசிய பொலிசு ஆணைக்குழு (மேன்முறையீட்டு நடவடிக்கைமுறை) விதிகள் என எடுத்துக்காட்டப்படலாம்.

2. பொலிசுப் பரிசோதகர் தலைமையதிபதியால் அல்லது முறையே 155ஏ மற்றும் 155ஓ என்னும் உறுப்புரையின்கீழ் நியமிக்கப்பட்ட குழுவொன்றினால் அல்லது பொலிசு அலுவலரால் பொலிசு அலுவலர் ஒருவர் தொடர்பில் பதவியுயர்வு, இடமாற்றம் அல்லது ஓர் ஒழுக்காற்று விடயம், பதவி நீக்கம் அல்லது பதவியை வறிதாக்கல் தொடர்பிலான கட்டளையொன்றினால் இடருற்ற அத்தகைய பொலிசு அலுவலர் அத்தகைய கட்டளைக்கெதிராக தேசிய பொலிசு ஆணைக்குழுவுக்கு எழுத்துமூலம் மேன்முறையீடு செய்யலாம்.

3. ஆணைக்குழுவுக்கு ஒரு மேன்முறையீடு மாத்திரமே இருத்தல் வேண்டும்.

4. மேன்முறையீடு ஒவ்வொன்றும் ஆணைக்குழுவின் செயலாளருக்கு முகவரியிடப்பட்டு தேசிய பொலிசு ஆணைக்குழுவின் அலுவலகத்திற்குப் பதிவுத் தபால் மூலம் அனுப்பப்படுதல் வேண்டும் அல்லது கையளிக்கப்படுதல் வேண்டும். அத்துடன் ஒப்புறுதியொன்று பெறப்படுதலும் வேண்டும்.

5. ஆணைக்குழு மேன்முறையீட்டுக் குழாம்கள் என அழைக்கப்படவேண்டிய அத்தகைய எண்ணிக்கையினதான குழாம்களை நியமிக்கலாம். இக்குழாம்கள் புலனாய்வு செய்து அவற்றின் காண்புகளை ஆணைக்குழுவுக்கு அறிக்கையிடுதல் வேண்டும். மேன்முறையீட்டுக் குழாமொன்று ஓர் உறுப்பினரை அல்லது பல உறுப்பினர்களைக் கொண்டிருக்கலாம். ஏதேனும் குழாம் பல உறுப்பினர்களைக் கொண்டிருப்பின் கூட்ட நடப்பெண் இரண்டாதல் வேண்டும்.

6. (அ) மேன்முறையீடு ஒவ்வொன்றும் விடயத்திற்கேற்ப பொலிசுப் பரிசோதகர் தலைமையதிபதியால், குழுவால் அல்லது பொலிசு அலுவலரால் ஆக்கப்பட்ட கட்டளை இடருற்ற திறத்தவரால் கிடைக்கப்பெற்ற தேதியிலிருந்து ஆறு மாதங்களுள் செய்யப்படுதல் வேண்டும்.

(ஆ) நாலாம் விதியின்கீழ் குறித்துரைக்கப்பட்ட முறையில் கோப்பிடப்படாத மேன்முறையீடொன்று கருத்திற்கொள்ளப்படுதலாகாது.

7. கட்டளையொன்றுக்கெதிராக மேன்முறையீடொன்று செய்யப்படுமிடத்து ஆணைக்குழுவின் செயலாளர் புலனாய்வுக்கும் அறிக்கைக்கும் என அத்தகைய மேன்முறையீட்டை ஆணைக்குழுவால் நியமிக்கப்பட்ட தோதான மேன்முறையீட்டுக் குழாமிற்கு ஆற்றுப்படுத்துதல் வேண்டும்.

8. (அ) அத்தகைய விசாரணையின் நோக்கங்களுக்காக-

(i) விடயத்திற்கேற்ப பொலிசுப் பரிசோதகர் தலைமையதிபதியிடமிருந்து, குழுவிடமிருந்து அல்லது பொலிசு அலுவலரிடமிருந்து அறிக்கைகளை, கோவைகளை வேறு எவையேனும் இயைபான ஆவணங்களைக் கோரலாம் ;

(ii) அத்தகைய விசாரணைக்கு மேன்முறையீட்டாளரை அல்லது எவரேனும் பொலிசு அலுவலரைக் கட்டளையிட்டளைக்கலாம்.

(ஆ) பந்தி (அ) என்பதன்கீழ் அறிக்கைகள், கோவைகள் அல்லது வேறு எவையேனும் இயைபான ஆவணங்கள் கோரப்பட்டுள்ளவிடத்து அத்தகைய வேண்டுகோளின் தேதியிலிருந்து இரண்டு மாதங்களுக்குப் பிந்தாமல் அத்தகைய வேண்டுகோளுடன் இணங்கியொழுகுதல் விடயத்திற்கேற்ப பொலிசு பரிசோதகர் தலைமையதிபதியின், ஆணைக்குழுவின் அல்லது பொலிசு அலுவலரின் கடமையாதல் வேண்டும்.

9. (i) புலனாய்வின்மீது மேன்முறையீட்டிற்கு செல்லுபடியான ஏது எதுவுமில்லை என மேன்முறையீட்டுக் குழாம் அபிப்பிராயப்படுமிடத்து அதற்கான அதன் காரணங்களை எடுத்துரைத்தல் வேண்டும் என்பதுடன் மேன்முறையீட்டின் தள்ளுபடியை ஆணைக்குழுவுக்கு விதந்துரைத்தலும் வேண்டும்.

(ii) புலனாய்வின்மீது முதற்தோற்றத்தில் ஏதேனும் இடர் இருப்பதாக மேன்முறையீட்டுக் குழாம் அபிப்பிராயப்படுமாயின் சார்த்துரைக்கப்பட்ட விசாரணையொன்றை நடாத்தத்தொடங்குதல் வேண்டும்.

10. மேன்முறையீட்டுக் குழாம் ஒவ்வொன்றும் விசாரணையின் எல்லா நடவடிக்கைகளையும் பதிதல் வேண்டும் என்பதுடன் விசாரணையைப் பற்றிய அதன் அறிக்கையை 8 ஆம் விதியின்கீழ் கோரப்பட்ட பதிவேடுகள், கோவைகள் அல்லது வேறு இயைபான ஆவணங்கள் கிடைக்கப்பெற்ற தேதியிலிருந்து ஆறு மாதங்களுக்குள் சமர்ப்பித்தலும் வேண்டும்.

11. மேன்முறையீட்டுக் குழாமின் அறிக்கை அதற்கென காட்டப்பட்ட காரணங்களுடன் அதன் விதப்புரைகளையும் அதன் அவதானிப்புரைகள் எவையுமிருப்பின் அவற்றையும் உள்ளடக்குதல் வேண்டும்.

12. ஏதேனும் மேன்முறையீடு தொடர்பில் ஆணைக்குழுவின் முடிவு, இயைபான மேன்முறையீட்டுக் குழாமினால் அறிக்கை சமர்ப்பிக்கப்பட்ட தேதியிலிருந்து முப்பது நாட்களுக்குள் இடருற்ற அலுவலருக்கு எழுத்தில் தெரிவிக்கப்படுதல் வேண்டும்.

13. “ஆணைக்குழு” என்பது அரசியலமைப்பின் 155 ஆம் உறுப்புகளின்மீது தாபிக்கப்பட்ட “தேசிய பொலிசு ஆணைக்குழு” எனப் பொருள்படும்.

14. 2005, மார்ச் 28 ஆம் தேதிய 1386/ 1 ஆம் இலக்க அதிவிசேட வர்த்தமானியில் வெளியிடப்பட்ட 2005 ஆம் ஆண்டின் தேசிய பொலிசு ஆணைக்கழு (மேன்முறையீட்டு நடவடிக்கைமுறை) விதிகள் இத்தால் இல்லாதொழிக்கப்படுகின்றன.